

Il-Gharghur Il-Festa ta' San Bartilmew Appostlu

Is-Sur Joe Chetcuti

**Prezentatur tal-programm marçi u
bandlori fuq Radju 101**

Il-Gharghur huwa raħal żghir mibni fuq madwar għolja u li jifrex 'l hinn sal-baħar. Huwa mdawwar b'għelieqi kif ukoll medda ta' art jizboq fuq kollox Wied id-Dis. Għalkemm il-Gharghur ffit li xejn jissemma fih insibu storja li tmur lura mijjiet ta' snin. F'ħafna każi l-istorja tal-Gharghur hija marbuta mal-istorja ta' Malta.

Kien fi żmien il-Gran Mastru Nikola Cottoner li fil-Gharghur inbnew l-ewwel imtiehen tar-riħ. Il-pożizzjoni għolja tar-raħal għamtu l-użu ta' dawn l-imtiehen aktar vantaġġjużi. Dak li beda dan il-Gran Mastru komplewh l-Ingliżi. Hija haġa ċerta wkoll li fl-1799 il-Forzi Franciżi ta' Napuljun żbarkaw f'Baħar iċ-Ċagħaq. Minn naħa l-oħra meta l-Ingliżi okkupaw Malta, dawn hasbu sabiex isahhu l-aktar id-difiża ta' dawn l-inħawi. Il-Forti tal-Madliena bdiet tinbena fl-1878. Il-Forti hija għolja aktar minn 130 metru 'l fuq mill-livell tal-baħar u kienet maħsuba sabiex tikkontrolla aħjar id-difiża tan-naħa tal-Lvant ta' Malta - Baħar iċ-Ċagħaq, San Pawl il-Baħar u il-Mellieha. Il-Forti tal-Madliena b'foss fond ħafna mad-dawra tagħha qdied il-missjoni kbira u importanti fis-snin tal-aħħar Gwerra Dinjija u fuqha twaħhal l-aqwa Radar li Malta qatt kellha. Dan ir-Radar kien jimmarka mill-ewwel il-movimenti tal-ajruplani tal-ghadu.

L-importanza tal-Gharghur fid-difiża ta' dawn il-Gzejjer minn dejjem kienet f'moħħ minn ħakimha. Hekk insibu Torri fl-inħawi tal-Madliena mibni mill-Gran Mastru De Redin fis-Sena 1658. Irhama mwahħla mal-ħitan ta' dan it-torri tfakkarna dan u fl-iskop li għalih kien ġie mibni.

Il-Gharghur għandu Knisja Parrokkjali li d-disinn u l-pjanti tagħha ħarġu minn idejn il-Perit Malti Tumas Dingli. Bdiet tinbena flok Kappella li kien hemm fl-istess post fl-1612 fi żmien il-Kappillan Dun Ġwann Battista. B'kumbinazzjoni jew tradizzjoni fil-Gharghur teżisti qima kbira lejn il-Qaddis Prekursur San Ġwann Battista u fit-tarf tar-Raħal insibu Kappella żghira li hija ddedikata lil dan il-Qaddis biċ-Ċimiterju madwarha.



Il-Gharghur ra hafna tibdil, imma xorta waħda baqa' jzomm l-identità tiegħu ta' raħal tipikament Malti. L-Gharghurin huma kburin bil-progress li sar u twestaq minn żmien għal żmien, bħalma huma kburin bl-istatwa artistika minqaxa fl-injam ta' San Bartilmew Appostlu, il-Patron tar-Raħal.

Il-Knisja ewlenija tal-Gharghur żmien ilu kienet dik ta' San Ġwann l-Għammiedi. Wara għażlu sabiex tkun parroċċa l-knisja ċkejnkna filjali ta' San Bartilmew, li kienet fil-qalba ta' dan ir-raħal. Din kienet sugġetta lejn il-Matriċi tan-Naxxar, iżda minhabba il-bogħod minn din il-Knisja, l-Isqof Gargallo fis-6 ta' Ottubru tal-1598 halla l-matriċi tagħha u waqqafha f'Parroċċa għaliha. Iżda l-Kappillan tan-Naxxar Dun Ġiljan Borg li kien dejjem kontra din il-firda oġġezzjona. Għalhekk din il-firda ma saritx qabel il-mewt ta' dan il-Kappillan jiġifieri nhar is-16 ta' Lulju tal-1610. Hawn ta' min isemmi kif fiż-żmien Hal-Gharghur kien imghammar wisq bin-nies minhabba l-inżul sikwit tat-Torok li ta' spiss kienu jidhlu ġo dan ir-raħal, il-popolazzjoni tiegħu tferrxet l-aktar fl-Irħula tan-Naxxar u Birkirkara u hekk ċkien li ġie l-iżgħar raħal f'Malta. Mal-medda taż-żmien il-Knisja ta' San Bartilmew qdiemet u għan-nies li kien hemm kienet zghira u għalhekk hasbu sabiex jibnu ohra akbar. Il-Knisja ta' dan il-qaddis li hemm illum jinghad li din inbniet fl-1612 u kienet lesta fl-1638 fuq l-istess lok fejn kienet l-ohra u saret bil-ġbir. Id-disinn tagħha għamlu Tumas Dingli u bdiet tinbena fi żmien l-ewwel Kappillan Dun Ġwann Battista Chetcuti. Iżda l-bini minn barra flimkien ma' xi partijiet ohra minn ġewwa ġew irrangati madwar l-1740. Din il-Knisja swiet ta' mudell għall-Knisja ta' Haż-Żebbuġ. Fuq is-saqaf tal-Knisja fuq hajt li jgħaqqad iż-żewġ kampnari jidhru simboli skolpiti fil-gebla li kienu tal-Knisja l-qadima ta' San Bartilmew; drawwa ta' missirijietna li kienu jonqxu fil-hitana minn ġewwa tal-Knejjes il-qodma tagħhom is-simboli Kristjani. Din il-Knisja hija mghammra minn Kor, żewġ kappelluni, korsija u żewġ sagristiji. Għandha koppla, żewġ kampnari u għaxar artali. Il-qanpiena l-maġġura saret fl-1778 f'Malta minn Ġwakkin Triganza u swiet 400 mitt skud. L-arkitettura minn ġewwa hija tal-ordni Doriku u minn barra hija magħmula b'ordni mhallat. Hija ġiet ikkonsagrata solennament mill-Isqof Alferan nhar it-22 ta' Mejju tal-1736. F'din il-Knisja hemm merfugħa fost relikwi ohra, l-iġsma mqaddsa tal-qaddisin Doru u Teofilu. Il-ġisem ta' San Teofilu nġieb minn Ruma bit-thabrik tas-Saċerdot Pietro Bonello li wara laħaq Arcipriet ta' Haż-Żebbuġ. Dan inġieb solennament fejn hu nhar Hadd il-Pentecoste tal-1865 mill-Knisja ta' San Marija ta' Bennarda.

F'din il-Knisja nsibu bosta oġġetti artistici u ta' min isemmihom. L-istatwa titulari ta' San Bartilmew hija opra mill-isbaħ attribwita minn Melchiorre Gafa filwaqt li Karlu Darmanin skolpikka l-istatwa ta' San Ġużepp.

Barra minn hekk fil-Gharghur insibu diversi għaqdiet, soċjali u kulturali kif ukoll reliġjużi. Dawn kollha jahdmu matul is-sena kollha u jtellgħu wirjiet u spettakli li jagħmlu ġieħ lil dan ir-Raħal. Insemmu il-pageant tal-Ġimgħa l-Kbira li ta' kull sena jattira lejha numru ta' nies minn kull rokna ta' Malta. L-ispettaklu tan-nar lejliet u nhar il-festa.



Fl-aħħar nett fil-Gharghur sehem attiv hafna f'din il-festa tal-Patron ittih is-Socjeta Filarmonika San Bartilmew tal-Gharghur. Ftit tas-snin ilu din is-Socjeta ccelebrat l-20 Sena mit-twaqqif tal-Banda (1985 - 2005).

Għalkemm zghir fid-daqs, il-Gharghur huwa post mill-isbaħ li baqa' jzomm il-karateristici kollha ta' raħal Malti.